



PRIM'AWLA TAL-QORTI ĊIVILI
IMHALLEF
ONOR. CHRISTIAN FALZON SCERRI

Seduta ta' nhar il-Ġimgħa, 4 ta' Marzu, 2022

Rikors Nru: 1055/2021

KUMMISSARJU TAT-TAXXI

VS.

RICARDO DIAZ Y FERNANDEZ

Il-Qorti:

1. Din hija deċiżjoni finali dwar talba tal-Kummissarju tat-Taxxi taħt l-**artikolu 9 tal-Ordni dwar l-Assistenza Reċiproka Għall-Irkupru Ta' Talbiet li Għandhom X'Jaqsma Ma' Taxxi, Dazji u Miżuri Oħra (Legislazzjoni Sussidjarja 460.08)**, sabiex din il-qorti tirreġistra l-Istrument Uniformi Li Jippermetti Infurzar maħruġ mill-awtoritajiet Belġjani, u tiddikjarah għaldaqstant bħala titlu esekuttiv;

Daħla

2. B'rikors imressaq fis-**26 ta' Ottubru, 2021**, il-Kummissarju tat-Taxxi fisser li huwa rċieva talba mingħand l-awtoritajiet kompetenti fil-Belġju, sabiex l-istess Kummissarju jipprovdilhom għajnuna fil-ġbir ta' taxxa fuq id-dhul u l-kapital li hi dovuta hemmhekk mingħand Ricardo Diaz Y Fernandez;

3. Din it-talba mill-awtoritajiet Belġjani saret fuq is-saħħa tad-**Direttiva tal-Kunsill 2010/24/UE dwar l-Assistenza Reċiproka għall-Irkupru ta' Talbiet li għandhom x'jaqsmu ma' Taxxi, Dazji u Mizuri Oħra**;
4. Il-Kummissarju tat-Taxxi jgħid li skont l-Istrument Uniformi Li Jippermetti Infurzar, li mtela mill-awtoritajiet Belġjani, jirriżulta li l-intimat għandu jagħti b'kollox is-somma sħiħa ta' €1,825.52;
5. Billi l-intimat jinsab ġewwa Malta u skont il-Kummissarju tat-Taxxi jirriżultaw l-elementi kollha meħieġa skont id-**Direttiva 2010/24/UE** biex huwa jiġbor dan id-dejn dovut lill-awtoritajiet Belġjani, daqslikieku dan kien dejn dovut lill-Gvern ta' Malta, huwa talab lil din il-qorti sabiex:

«ai termini tas-sub-artikoli 9(6) u (7) tal-imsemmi Avviż Legali, fl-ewwel lok tordna li kopja ta' dan ir-rikors flimkien mad-dokumenti hawn annessi u mmarkati bħala Dok. 'A' u Dok. 'B' jġu notifikati lill-intimat skont d-dispożizzjoni rilevanti tal-Kapitolu 12 tal-Liġijiet ta' Malta, u fit-tieni lok sabiex tordna r-registrazzjoni tad-dokument hawn anness u mmarkat bħala Dok. 'A', bħala kopja uffiċjali tagħha, sabiex tali dokument jikkostitwixxi titolu eżekuttiv.»
6. B'digriet maħruġ fid-**29 ta' Ottubru, 2021**, din il-qorti bit-tħaddim tal-**artikolu 9(6) tal-Legislazzjoni Sussidjarja 460.08**, ordnat li kopja tar-rikors u tad-dokumenti kollha meħmużin miegħu jġu notifikati lill-intimat, b'għoxrin jum għat-twegiba;
7. Għad li l-intimat ġie notifikat b'dan ir-rikors fil-31 ta' Jannar, 2022 (ara paġna 35 tal-atti) huwa għażel li ma jressaq l-ebda risposta għat-talba tal-Kummissarju tat-Taxxi;
8. Inżammet seduta fil-25 ta' Frar, 2022 fejn l-intimat naqas milli jattendi. Dakinhar wara li l-Kummissarju tat-Taxxi għalaq il-provi tiegħu, ir-rikors tħalla għad-deċiżjoni finali għal-lum;

Fatti

9. Fl-14 ta' Ottubru, 2021, il-Gvern Malti rċieva talba ta' assistenza mill-awtoritajiet Belġjani sabiex dan jgħinhom jġgbru taxxa mingħand l-intimat skont id-**Direttiva tal-Kunsill 2010/24/UE dwar l-Assistenza Reċiproka għall-Irkupru ta' Talbiet li għandhom x'jaqsmu ma' Taxxi, Dazji u Miżuri Oħra**;
10. Id-dettalji marbuta ma' din it-talba jinsabu fl-Istrument Uniformi Li Jippermetti Infurzar li ġie mimli mill-awtoritajiet Belġjani. Skont dan l-istrument, l-intimat għandu jhallas b'kollox is-somma ta' €1,825.52 lill-Gvern Belġjan;
11. Din it-talba għall-assistenza għall-ġbir tat-taxxa ġiet ipproċessata mill-Kummissarju tat-Taxxi, li ġie maħtur mill-Ministru responsabbli għall-Finanzi, b'ordni tat-23 ta' Novembru, 2020 sabiex f'ismu jaġixxi bħala awtorità kompetenti skont l-**artikolu 4 tal-Legislazzjoni Sussidjarja 460.08** (ara paġna 18 tal-atti);
12. Il-Kummissarju tat-Taxxi deherlu li t-talba tal-awtoritajiet Belġjani u l-formola mibgħuta minnhom iħarsu l-ħtiġijiet kollha rilevanti tad-**Direttiva 2010/24/UE**. Għalhekk huwa ressaq dan ir-rikors sabiex din il-qorti tirreġistra din l-formola u tagħtiha s-saħħa ta' titlu esekuttiv;

Konsiderazzjonijiet

13. Din hija azzjoni magħmula taħt l-**artikolu 9(5) u (7) tal-Legislazzjoni Sussidjarja 460.08** sabiex din il-qorti tirreġistra u tagħti saħħa ta' titlu esekuttiv lill-Istrument Uniformi Li Jippermetti Infurzar li mtela mill-awtoritajiet Belġjani fl-14 ta' Ottubru, 2021;
14. Il-**Legislazzjoni 460.08** li daħlet fis-seħħ, b'riġet l-**Avviż Legali 153 tal-2012**, saret sabiex tiġi implimentata d-**Direttiva tal-Kunsill 2010/24/UE** dwar l-

Assistenza Reċiproka għall-Irkupru ta' Talbiet li għandhom x'jaqsmu ma' Taxxi, Dazji u Miżuri Oħra;

15. L-għan ewlieni wara din id-Direttiva, li ilha applikabbli fl-Unjoni Ewropea sa mill-1 ta' Jannar, 2012, huwa li ttejjeb il-kollaborazzjoni bejn l-awtoritajiet fiskali tal-pajjiżi stati membri sabiex b'hekk il-proċess ta' ġbir ta' taxxi f'ċirkostanzi 'l barra mill-fruntieri jiġi mħaffef fil-prattika u jiġi magħmul aktar effettiv. Li kien qiegħed jiġri huwa li persuni fiżiċi u ġuridiċi kienu qegħdin jaħarbu mill-obbligi fiskali tagħhom ġewwa l-pajjiż fejn kienu residenti, billi sempliċement jiċċaqalqu għal pajjiż ieħor. F'dan is-sens għalhekk, kien hemm bżonn li tittejjeb l-assistenza reċiproka bejn l-Istati Membri fil-qasam tal-ġbir tat-taxxi, ħalli b'hekk jitharsu mhux biss l-interessi finanzjarji individwali tal-istati membri iżda jitharsu wkoll l-interessi tas-suq intern, fl-Unjoni Ewropea kollha;
16. Skont id-Direttiva, kif implimentata fil-**Leġislazzjoni 460.08**, din l-assistenza reċiproka tista' tiegħu żewġ forom ewlenija: (i) bl-għoti ta' informazzjoni dwar id-debitur; jew inkella (ii) bl-irkupru tad-dejn f'isem l-awtorità applikanti jew bit-teħid ta' miżuri ta' prekawzjoni biex jiġi kkawtelat l-irkupru tad-dejn;
17. Dawn iż-żewġ talbiet għall-assistenza għandhom isiru fuq formoli speċifiċi li nħolqu bid-Direttiva stess. L-iskop ta' dawn il-formoli huwa biex isolvu l-problemi ta' rikonoxximent u ta' traduzzjoni ta' strumenti li ġejjin minn Stat Membru ieħor, li kif insibu mniżżel f'**premessa 8** tad-**Direttiva 2010/24/UE**, «*jikkostitwixxu kawża prinċipali tal-ineffċjenza tal-arrangamenti attwali għall-assistenza*»;
18. Kif tikteb **Ilse De Troyer**, fl-artikolu tagħha ***Recovery Assistance in the EU: Evaluation of Directive 2010/24/EU: Time for an Update?***:

«The success of mutual recovery assistance largely depends on the willingness of States to cooperate.»

19. F'dan il-każ, it-talba li għandha quddiemha din il-qorti mhijiex waħda għall-għoti ta' informazzjoni dwar id-debitur iżda hija waħda għall-ġbir ta' taxxa, f'isem l-awtoritajiet Belġjani. Skont il-liġi, it-talba tal-awtoritajiet Belġjani għall-ġbir ta' taxxa għandha tiġi meqjusa mill-Kummissarju tat-Taxxi daqslikieku dik it-taxxa kienet dovuta lill-Gvern ta' Malta (ara l-**artikolu 9(3) tal-Legislazzjoni Sussidjarja 460.08**);
20. Din it-talba saret mill-awtoritajiet Belġjani fuq is-saħħa tal-Istrument Uniformi Li Jippermetti l-Infurzar, li jinsab imsemmi fl-**artikolu 9(1) tal-Legislazzjoni Sussidjarja 460.08**;
21. Skont dan l-istrument, l-awtoritajiet Belġjani jridu jiġbru mingħand il-kumpannija intimata s-somma sħiħa ta' €1,825.52 maqsum hekk: €1,744.32 bħala taxxa fuq id-dħul u l-kapital u €81.20 bħala interessi
22. Ta' min jgħid hawnhekk, li kemm l-**artikolu 2 tad-Direttiva 2010/24/UE** u kemm l-**artikolu 3 tal-Legislazzjoni Sussidjarja 460.08** jiddisponu li l-ġbir tat-taxxa jista' jsir fil-konfront ta' kull tip ta' taxxa jew dazju, magħdud magħhom ukoll kull piena amministrattiva, multa u anke mgħax;
23. Bħala prinċipju, mhuwiex l-irwol ta' din il-qorti li toqgħod tistħarreg il-kontenut tal-istrument uniformi li jippermetti l-infurzar, li mtela mill-awtoritajiet Belġjani għaliex kif jgħid tajjeb **Fabio Saponaro**, Professur fid-dritt fiskali fl-Università degli Studi di Roma Unitelma Sapienza,

«Il titolo uniforme permette l'immediata esecuzione della pretesa, senza la necessità di essere ulteriormente riconosciuto, completato o sostituito da parte dello Stato membro adito. Esso è sostanzialmente coincidente con il titolo esecutivo nazionale, seppur formalmente trasfuso in un format circolabile ed automaticamente riconoscibile tra gli Stati membri, tanto da permettere l'immediata esecuzione del credito fiscale in esso rappresentato. In questo caso, non si perviene ad un'uniformazione sostanziale dei titoli esecutivi degli Stati membri, che mantengono le loro originarie peculiarità, bensì ad una loro omogeneizzazione sul

piano formale ed effettuale. Tali strumenti, nel loro complesso, evidenziano, da un punto di vista pratico, come le forme di cooperazione tra le amministrazioni finanziarie nazionali e tra queste e la Commissione si combinino con il tentativo di assicurare l'attuazione effettiva del diritto tributario europeo (formale) e delle politiche di interesse sovranazionale.»

24. Tassew immela, il-mili ta' dan l-istrument uniformi mill-istat applikant għandu jitqies bħala biżżejjed biex it-talba għall-ġbir tat-taxxa tkun tista' tiġi pproċessata fl-istat rikjest, b'dana li dak l-istrument suppost m'għandux ikun soġġett għal kwalunkwe att ieħor ta' għarfien fl-istat rikjest;
25. Wieħed irid iżomm f'moħħu hawnhekk, li l-awtorità applikanti ma tistax tagħmel talba għall-ġbir tat-taxxa jekk u sakemm it-talba u/jew l-istrument li jippermetti l-infurzar tiegħu fl-Istat Membru applikanti jkunu qegħdin jiġu kkontestati f'dak l-Istat Membru;
26. Tajjeb li wieħed iqis ukoll li l-**artikolu 14 tad-Direttiva 2010/24** u l-**artikolu 12 tal-Legislazzjoni Sussidjarja 460.08** ma jippermettux li tiġi kkontestata l-legalità tad-deċiżjoni tal-awtorità applikanti quddiem il-qrati tal-awtorità rikjesta. Skont l-**artikolu 14(1) tad-Direttiva 2010/24** u l-**artikolu 12 tal-Legislazzjoni Sussidjarja 460.08**, kull kontestazzjoni tal-istrument uniformi mimli minn awtorità kompetenti tal-istat applikant għandha titressaq quddiem il-qrati kompetenti ta' dak l-istat u mhux quddiem il-qrati tal-istat membru rikjest (ara ***Il-Kummissarju tat-Taxxi v. Lottoland Limited*** deċiża mill-Prim'Awla tal-Qorti Ċivili fit-22 ta' April, 2021);
27. L-uniċi sitwazzjonijiet fejn l-awtorità rikjesta tista' tirrifjuta jew joqgħod lura milli tgħin lill-awtorità applikanta f'talba għall-irkupru ta' talba f'Malta, huwa fejn ikun hemm waħda miċ-ċirkostanzi msemmija fl-**artikoli 9(4) u 13 tal-Legislazzjoni Sussidjarja 460.08**;
28. Dawn is-sitwazzjonijiet ta' rifjut ta' assistenza huma:

- (i) fejn it-talba jew l-Istrument Li Jippermettu l-Infurzar tagħhom ikunu ġew ikkontestati fl-Istat Membru applikant u l-awtorità applikanti ma tkunx speċifikament talbet l-irkupru tat-talba kontestata jew parti minnha;
- (ii) fejn l-awtorità applikanti ma tkunx inqadiet bir-rimedji proċedurali kollha li jkunu jeżistu fl-Istat Membru tagħha. F'każ bħal dan però, l-awtorità applikanti xorta waħda tista' tressaq talba għall-ġbir tat-taxxa, minkejja illi hi ma tkunx użat ir-rimedji nazzjonali kollha, jekk jintwera: (a) li d-debitur m'għandux attiv fl-istat membru applikant, (b) jekk l-attiv tad-debitur ma jkunx biżżejjed biex jagħmel tajjeb għat-talba b'mod sħiħ, (ċ) jekk l-awtorità applikanti tkun ġiet infurmata li d-debitur għandu attiv f'Malta, jew (d) jekk l-użu tal-proċeduri nazzjonali jwassal għal diffikultajiet sproporzjonati;
- (iii) fejn l-irkupru tat-talba, fir-rigward tas-sitwazzjoni tad-debitur, toħloq diffikultajiet ekonomiċi jew soċjali serji fl-Istat Membru rikjest;
- (iv) fejn it-talba għall-assistenza tkun dwar taxxa dovuta fl-Istat Membru applikant ħames snin qabel id-data tat-talba inizjali; u
- (v) fejn it-talba tkun dwar taxxa taħt l-€1,500;

29. Fil-kawża **C-34/17**, fl-ismijiet **Eamonn Donnellan v. The Revenue Commissioners** deċiża fis-26 t'April, 2018, il-Qorti tal-Ġustizzja tal-Unjoni Ewropea, fuq talba għal deċiżjoni preliminari skont l-**artikolu 267 TFUE**, imressqa mill-Qorti Għolja tal-Irlanda, tenniet li hija ġurisprudenza miżmuma li l-limitazzjonijiet tal-prinċipju ta' fiduċja reċiproka għandhom jiġu interpretati b'mod dejjaq ħafna. F'din l-istess sentenza però ġie miżmum illi,

«**L-Artikolu 14(1) u (2) tad-Direttiva tal-Kunsill 2010/24/UE** tas-16 ta' Marzu 2010 dwar l-assistenza reċiproka għall-irkupru ta' talbiet relatati ma' taxxi, dazji u miżuri oħra, moqri fid-dawl tal-Artikolu 47 tal-Karta tad-Drittijiet Fundamentali tal-Unjoni Ewropea, għandu jiġi interpretat fis-sens li huwa ma jipprekludix li awtorità ta' Stat Membru tirrifjuta l-eżekuzzjoni ta' talba għal irkupru dwar talba relatata ma' sanzjoni pekunjarja imposta fi Stat Membru ieħor, bħal dik inkwistjoni fil-kawża prinċipali, minħabba li d-deċiżjoni li timponi din is-sanzjoni ma tkunx ġiet debitament innotifikata lill-persuna kkonċernata qabel ma tkun saret it-talba għal irkupru lill-imsemmija awtorità skont din id-direttiva.»

30. Ifisser allura, li sakemm ma jirriżultawx dawk is-sitwazzjonijiet ta' rifjut ta' assistenza msemmija fil-liġi u sakemm ma jirriżultawx xi sitwazzjonijiet li jmorru kontra l-ordni pubbliku tal-pajjiż fejn qiegħda ssir it-talba għall-ġbir tat-taxxa (bħal pereżempju nuqqas ta' notifika tad-debitur, kif imsemmi f'din il-kawża ta' **Donnellan**), bħala regola ġenerali, jekk l-istrument uniformi jimtela kif għandu jkun, dan għandu jwassal għar-registrazzjoni tiegħu. Ara f'dan is-sens **Il-Kummissarju tat-Taxxi v. Sascha Clemens Labudda** deċiża mill-Prim'Awla tal-Qorti Ċivili fit-13 ta' Lulju, 2018, **Il-Kummissarju tat-Taxxi v. Millennium Arrow Ltd** deċiża mill-Prim'Awla tal-Qorti Ċivili fit-28 ta' Frar, 2020, **Kummissarju tat-Taxxi v. Jonathan Driscoll** deċiża mill-Prim'Awla tal-Qorti Ċivili fit-3 ta' Lulju, 2019, **Kummissarju tat-Taxxi v. Roy Iwaniec** deċiża mill-Prim'Awla tal-Qorti Ċivili fit-3 ta' Marzu, 2020 u **Kummissarju tat-Taxxi v. Oberdan Chimenti** deċiża mill-Prim'Awla tal-Qorti Ċivili fit-8 ta' Frar, 2022;
31. Xogħol il-qorti għalhekk f'talba għar-registrazzjoni ta' strument uniformi taħt l-**artikolu 9(5) u (7) tal-Legislazzjoni Sussidjarja 460.08** huwa biss dak ta' superviżur, għax suppost it-talba tal-awtorità applikanti tkun ġa ġiet mistħarrġa mill-Kummissarju tat-Taxxi bħala l-awtorità kompetenti, f'isem il-Ministru għall-Finanzi;
32. Anzi l-qorti tqis li x'aktarx din il-proċedura Maltija ta' registrazzjoni min-naħa tal-qorti lanqas ma hi meħtieġa għaliex suppost skont l-**artikolu 12(1) tad-Direttiva 2010/24/UE, I-istrument uniformi li jippermetti l-infurzar fl-Istat Membru**

rikjest m'għandux ikun soġġett għal kwalunkwe att ta' rikonoxximent, ta' supplement jew ta' sostituzzjoni f'dak l-istat membru rikjest;

33. Fis-sewwa skont l-**artikolu 14(2) tad-Direttiva 2010/24/UE**, kif implimentat fl-**artikolu 12(1) u (3) tal-Legislazzjoni Sussidjarja 460.08**, il-qorti tal-istat membru rikjest huwa mitlub li jidhol fix-xena biss fejn ikun hemm tilwim dwar il-miżuri ta' infurzar li jittieħdu fl-istat membru rikjest jew tilwim dwar il-validità tan-notifika li tkun saret minn awtorità kompetenti tal-istat membru rikjest;
34. Jiġi b'hekk, li strettament ir-registrazzjoni tal-istrument uniformi li jippermetti l-infurzar m'għandux għalfejn ikollu l-barka ta' din il-qorti biex jingħata s-saħħa ta' titlu esekuttiv. Dik is-saħħa għandha toħroġ waħidha mil-**Legislazzjoni Sussidjarja 460.08**, kif wara kollox trid id-**Direttiva 2010/24/UE**;
35. Tassew, skont l-ispirtu tad-Direttiva, il-qorti għandha tkun involuta biss meta tinqala' tilwima bejn l-awtorità rikjesta u d-debitur dwar (i) l-infurzar jew (ii) in-notifika tat-titlu esekuttiv li jkun tnissel mill-istrument uniformi;
36. Din il-qorti għalhekk tistieden lill-Kummissarju tat-Taxxi u lill-Ministeru għall-Finanzi sabiex mill-ġdid iqisu l-liġi dwar il-mod kif l-Istrument Uniformi li Jippermetti l-Infurzar għandu jikseb is-saħħa ta' titlu esekuttiv ġewwa pajjiżna. Hekk pereżempju tali titlu eżekuttiv jista' jinkiseb permezz ta' sempliċi notifika b'ittra uffiċjali minflok b'rikors quddiem il-qorti. Jekk imbagħad xi hadd jilmonta li ma kellux jinħareġ it-titlu esekuttiv għaliex ma kinux jeżistu l-elementi mfissra fil-**Legislazzjoni Sussidjarja 460.08**, dak li jkun ikollu l-jedd li jattakka dak it-titlu esekuttiv permezz ta' azzjoni quddiem il-qorti;
37. Lura għall-każ tagħna, il-liġi sal-lum però għadha titlob li din il-qorti trid tagħti t-timbru tagħha biex l-Istrument Uniformi Li Jippermetti l-Infurzar ikun jista' jiġi rikonoxxut bħala titlu esekuttiv f'Malta. Din il-qorti għalhekk mhijiex sejra terfi mid-dmirijiet tagħha;

38. Fil-qafas ta' dawn id-dmirijiet tagħha, din il-qorti għarblet l-Istrument Uniformi Li Jippermetti l-Infurzar, li ġie mimli mill-awtoritajiet Belġjani u li ġie meħmuż mar-rikors li bih inbdew dawn il-proċeduri, u sabet li dan l-istrument fih l-informazzjoni kollha li titlob id-**Direttiva 2010/24/UE**, b'mod partikolari dwar in-natura u l-ammont ta' taxxa li hija dovuta u dwar l-identifikazzjoni tad-debitur;
39. Din il-qorti bħall-Kummissarju tat-Taxxi qabilha, ma ssib l-ebda raġuni tajba għaliex m'għandhiex tirreġistra l-istrument uniformi li jippermetti l-infurzar imħejji mill-awtoritajiet Belġjani u tagħtih b'hekk is-saħħa ta' titlu esekuttiv f'Malta;
40. Mill-atti ta' dan ir-rikors, jirriżulta li ma nġiebet l-ebda waħda mir-raġunijiet imsemmija fil-liġi jew fil-ġurisprudenza, sabiex l-awtoritajiet kompetenti f'Malta ma jgħinix lill-awtoritajiet Belġjani fil-ġbir tat-taxxa li trid tħallas il-kumpannija intimata;
41. It-talba għar-reġistrazzjoni tal-istrument uniformi li jippermetti l-infurzar, imressqa mill-Kummissarju tat-Taxxi taħt l-**artikolu 9(5) u (7) tal-Legislazzjoni Sussidjarja 460.08**, għalhekk hija waħda li jixirqilha li tiġi milqugħa;

Deċiżjoni

Għaldaqstant għar-raġunijiet fuq imsemmija din il-qorti qiegħda taqta' u tiddeċiedi dan ir-rikors billi **tilqa'** t-talbiet tal-Kummissarju tat-Taxxi u tordna r-reġistrazzjoni u n-notifika lill-intimat tal-Istrument Uniformi Li Jippermetti l-Infurzar skont l-**artikolu 9(6) u (7) tal-Legislazzjoni Sussidjarja 460.08**, li mtela mill-awtoritajiet Belġjani, sabiex tali dokument jitqies bħala titlu esekuttiv f'Malta;

Tordna li bit-tħaddim tal-**artikolu 223(3) tal-Kap 12 tal-Liġijiet ta' Malta**, l-ispejjeż marbuta ma' dawn il-proċeduri għandhom jibqgħu bla taxxa bejn il-partijiet għaliex ma

jidhirx li dawn il-proċeduri ta' reġistrazzjoni jew ta' għarfien min-naħa tal-qorti huma meħtieġa skont id-**Direttiva 2010/24/UE**;

Kopja ta' din id-deċiżjoni għandha tiġi notifikata lill-Ministru Responsabli Għall-Finanzi u lill-Avukat tal-Istat sabiex iqisu jekk huwiex il-każ li jkun hemm bidla fil-liġi dwar il-mod ta' kif dawn l-Istrumenti Uniformi Li Jippermetti l-Infurzar għandhom jkjsbu s-saħħa ta' titlu esekuttiv minħabba dak li hemm miktub fl-**artikolu 12(1) tad-Direttiva 2010/24/UE**;

Christian Falzon Scerri
Imħallef

Mary Josephine Musu
Deputat Registratur